

SAN DIMITRI

Imxejt mill-Gharb
bhal pellegrin
fiit qabel iż-żerniq
mit-trejqa qalb ir-raba
li minn Birbuba tiehdok
San Dimitri.

U smajt mill-ġdid
il-hsejjes ta' l-eghlieq
il-mithna ddur
u l-ilma fil-ġibjun
is-sriedaq jiddnu
xi kelb jinbah fil-bogħod
l-inhiq tal-ħmir
u l-baqar iġħajtu biex jinhalbu.

Xammejt ir-riħa tat-tadam jingħasar
tal-ġheneb fil-kannestri
u tal-bettieħ
li għadu kemm inqata'
mifruħ mal-bjut
jistenna x-xemx li ssajru.

U rajt jekk sewwa rajt
minn wara xkora tperper
fid-dlam u d-dawl
ta' wieħed mill-irziezet
tfajla tinħasel f'ħawt tal-ġebel
u fuq il-bir
tiġieġa rasha mħanxra
u d-demm iqattar shun
fuq l-art imxarrba.

Joe Friggieri



ID-DWEJRA

Qabli kien hawn
dal-ġebel tiela' minn ġol-baħar
dal-blat maqtugh tal-General
das-shab irqiq
ihokk mal-precipizzju
dač-čagħaq jitgerbeb fuq ix-xatt
u dal-farfett-dragun dibb-ix-xitan
iżiġġ fuq l-ilmijiet
u jerga' lura.

U hekk ikun
meta mmur jien
bil-ġebel tiela' minn ġol-baħar
il-blat tal-General
is-shab irqiq
ihokk mal-precipizzju
iç-čagħaq jitgerbeb fuq ix-xatt
u dal-farfett-dragun, jew iehor bhalu,
iżiġġ fuq l-ilmijiet
u jerga' lura.

Joe Friggieri

GHAJN BARRANI

¶alli warajk l-agħjat tal-bliet
u eġja sibni waħdi f'Għajn Barrani
nofs triq bejn Marsalforn
u r-Ramla l-Ħamra.

Idħol fix-xtajta l-bajda
u mtedd bla kliem
fuq din is-sodda ratba
ta' blat li ma jniggizx,
inżel inħasel fi-ilma kristallin
u ara l-ħut fil-qiegh
għaddej kif kien
fil-bidu tal-ħolqien
qabel ma sema' l-passi
fuq ir-ramel.

Eġja jekk trid
biex tara s-shab jihmar
fi nżul x-xemx
u tisma' l-mewġ iċafċaf
taht il-qamar.

Basta ma tghid lil hadd
fuq Għajn Barrani.

Joe Friggieri

TEKOLOGIJA

Fuq il-ħaxix imxarrab
fix-xagħri, fil-widien,
in-nies ta' din il-gzira
iżidu mal-ħolqien
bramel u friskaturi
sufani w sigġijiet
u jsebbħu lin-natura
bil-fran u s-saqqijiet.

Li kieku kellu Alla
mit-tron li qieghed fih
jittawwal lejn id-dinja
u jfittex post għalih,
jien żgur li hawn kien jagħzel
biex jgħammar minnufih,
għax għandu fejn jinħasel
u anki fejn jistrieħ.

Joe Friggieri

